

AZƏRBAYCAN ƏDƏBİYYATI

Sovet dövrü Azərbaycan ədəbiyyatı

Arifanə sadəlik və zadəlik

Asif Rüstəmli

Filologiya elmləri doktoru, professor
AMEA Nizami Gəncəvi adına Ədəbiyyat İnstitutu
E-mail: asif_rustemli@yahoo.com

Annotasiya. Səməd Vurğun onu "Azərbaycan tənqidinin vicdanı" adlandırırdı. Səmimiyyətdən, səliqədən yığılmış işıqlı, cazibədar düşüncələrinin, tənqidi görüşlərinin gücü, qüdrəti istisnasız olaraq dürtülmüş, ədalətə, obyektivliyə, vicdana söykənərdi. Sadəliyində doluluq, dahilik, arifanəlik, zadəliyində genə-kökə bağlılıq, ziyalılıq, zadəganlıq (aristokratlıq) yuvalanırdı. Özü Bakı doğumlu olsa da, gənclik illərində Xızılı Məhəmməd Bağır adı ilə publisistik yazılar dərc etdirmişdi. Atasını Məhərrəm Dadaş oğlu XIX yüzilliyin ikinci yarısında Xızı rayonunun Xızı kəndində dünyaya göz açmışdı. Kənddə yaşam şəraiti ağır olduğuna görə XX əsrin əvvəllərində ailəsi ilə birlikdə Bakı şəhərinə köçmüş, burada varlı, imkanlı ailələrdə mühafizəçi, bağban və sair işlərdə çalışıb, 1942-ci ildə vəfat etmişdir.

Məhərrəm Dadaş oğlu sadə, nümunəvi, zəhmətkeş ailə başçısı idi və övladlarını milli-mənəvi dəyərlərə sayğı, halallığa, düzlüyə ehtiram ruhunda, zəhmətsevər, layəqətli şəxsiyyət kimi böyütmüşdür. Onlardan biri də ictimai-siyasi xadim, akademik Məhəmməd Arif Dadaşzadə idi.

Açar sözlər: Ədəbiyyat İnstitutu, Məhəmməd Arif, maarif və mədəniyyət, Azərbaycan radiosu, akademik

Məqalə tarixçəsi: göndərilib – 14.10.2024; qəbul edilib – 25.10.2024

Wise simplicity and nobility

Asif Rustemli

Doctor of Philological Sciences, Professor
Institute of Literature named after Nizami Ganjavi of ANAS
E-mail: asif_rustemli@yahoo.com

Abstract. Samad Vurgun called him "The conscience of Azerbaijani criticism". The power, might of his light, charming thoughts, critical views, kneaded from sincerity, purity, without exception, would be based on honesty, justice, objectivity, conscience. There was fullness, genius, wisdom in his simplicity and attachment to genes and roots, intellectuality and aristocracy in his nobility.

Although he was born in Baku, in his youth he published journalistic articles under the name of Məhəmməd Bağır from Khizi. His father, Məhərrəm Dadaş, was born in the second half of the XIX century in the village of Khizi, Khizi region. Due to difficult living conditions in the village, he moved with his family to Baku at the beginning of the XX century, where he worked as a security guard, gardener and other jobs in wealthy families, and died in 1942. Məhərrəm Dadaş oğlu was a simple, exemplary hardworking family man and raised his son as a hardworking and worthy person in the spirit of respect for national and moral values, respect for honesty and honesty. One of them was a public and political figure, academician Məhəmməd Arif Dadaşzadə.

Keywords: Institute of Literature, Məhəmməd Arif, education and culture, Azerbaijan radio, academician

Article history: received – 14.10.2024; accepted – 25.10.2024

Giriş / Introduction

Məhəmməd Bağır Dadaşov (Məhəmməd Arif Dadaşzadə – A.R.) ibtidai təhsilini 1-ci rusi və müsəlmani məktəbində alır. O vaxt məktəb "Verxne-kladbişenskaya" – indiki Həsən Seyidbəyli küçəsində yerləşirdi. Azərbaycanın təhsil tarixində müstəsna xidmətləri olan, şamaxılı pedaqoq Əli Cəbbar Orucəliyev (1876-1935) 1-ci Rusi və müsəlmani məktəbinin müdiri idi. Məhəmməd Bağır (Məhəmməd Arif) bu məktəbi uğurla başa vurduqdan sonra vaxtilə Cəfər Cəbbarlının, Mirzə Bala Məhəmmədşadın təhsil aldığı Alekseyev adına 3-cü ali-ibtidai məktəbə daxil olur və buranı da müvəffəqiyyətlə bitirir. Gənc Arif həyat yolunu seçməkdə, ixtisas yönümünü müəyyənləşdirməkdə çətinlik çəkmir, atasının məsləhəti ilə müəllimlik peşəsini seçir.

Əsas hissə / Main Part

Məhəmməd Arif 1920-ci il sentyabr ayının 15-də – 16 yaşında ikən ailəyə maddi köməklik göstərmək məqsədilə ilk və müstəqil əmək fəaliyyətinə I dərəcəli 5-ci sovet məktəbində başlayır. İbtidai siniflərə dərslər deməklə yanaşı, 1925-ci ildə Bakı Xalq Maarifi İnstitutunu bitirir. Məhəmməd Arif tərcüməyi-halında bu institutu natamam ali təhsil verən pedaqoqi müəssisə kimi dəyərləndirirdi. Ali təhsil almaq üçün 1924-cü ildə Azərbaycan Dövlət Universiteti (indiki BDU-A.R.) Şərq Fakültəsinin Ədəbiyyat şöbəsinə dinləyici statusunda daxil olur və bu təhsil ocağını 1930-cu ildə uğurla başa vurur.

1920-ci illərdən bədii yaradıcılıqla məşğul olmağa başladığı üçün "Arif" təxəllüsünü qəbul edir və soyadının sonluğuna "zadə" kəlməsini artırır. Ötən əsrin 20-ci illərində yaradıcı şəxslər üçün belə əsnə mövcud idi. Mixail Yurindən Süleyman Rüstəmzadə ilə müştərk tərcümə etdiyi və "Maarif və mədəniyyət" jurnalının 1926-cı il 12-ci sayında (səh. 50) nəşr olunan "İki Bakı" şeirini "Məhəmməd Arif" adı ilə imzalamışdı.

Eləcə də "Maarif və mədəniyyət" jurnalının 1926-cı il 2-3-cü birləşmiş sayında "Şərq qadını" jurnalı haqqında (səh.47-48) məqaləsinin sonunda və həmin dərginin 1926-cı il 4-cü nömrəsində yayımlanan "Son izdivac" [1, s.14-16] hekayəsinin imza yerində "Məhəmməd Arif" yazılıb.

Məhəmməd Arifin "Maarif və mədəniyyət" jurnalının 1927-ci il 6-cı sayında kiçik qardaşına həsr etdiyi "Pioner", məşhur rus rəssamı İsaak Brodskiyyə ithaf olunan "Brodskinin boyaları" [2, №6], "İnqilab və mədəniyyət" dərgisinin 1928-ci il sayında "Təyyarə və mən" [3, s.19], 1930-cu il birləşmiş 2-3-cü sayında "Həvəs" və başqa şeirləri müəllifinin bədii yaradıcılıq sahəsində seçiminin ciddiliyi barədə müəyyən ümidlər, təsəvvürlər yaradırdı... "M.Arif" imzası ilə çap etdirdiyi şəkkiz bəndlik şeirin bir bəndi xüsusilə diqqəti cəlb edir:

*Balka bu çalışmaq həvəsi məndə,
Gəncliyin bir devri, gələniyidir.
Düşəcək qollarım balka kəməndə,
Bu hamla balka da keçər, anidir... [4, s.11]*

Məmməd Arif antisipasiyası heyərət doğurur: müəllif son beytdə elə bil öz taleyini 20 il öncədən görür, gələcək qəzavü-qədri dəqiqliklə dəyərləndirməyi bacarır, ona olunacaq həmlələrin keçəri, ani olacağını duyur və xəbər verirdi.

Onun ədəbiyyata gəlişinin tarixi ilə bağlı konkret qənaətlər mövcuddur. Məmməd Arif 1947-ci ildə yazdığı tərcümeyi-halında qeyd edirdi ki: "Ədəbiyyatla 1927-ci ildən məşğul oluram. Məqalə və tərcümələrimlə rus ədəbiyyatını Azərbaycan oxucuları arasında təbliğ edirdim". İlk kitabı isə 1932-ci ildə nəşr olunmuş, Mehdi Hüseyn və başqaları ilə müştərək yazılmış, pedaqoji texnikumlar üçün nəzərdə tutulmuş "Ədəbiyyat" dərsləri idi.

Məmməd Arif Dadaşzadə 1920-ci il 15 sentyabrda 1930-cu il 30 sentyabrda 1 dərəcəli 5-ci sovet məktəbində müəllimlik etməklə yanaşı, 1929-1930-cu ildə əvəzçilik üzrə Azərbaycan radiosunda tərcüməçi katib vəzifəsində də çalışmışdır. Universiteti bitirdikdən sonra isə o qəti olaraq elmi yaradıcılıq yolunu seçir. 1 oktyabr 1930-cu ildə Moskvə şəhərinə gedərək Şərq Xalqları Elmi-Tədqiqat İnstitutunun aspiranturasına daxil olur. Təəssüf ki, təhsili yarımçıq qalır, Şərq Xalqları İnstitutu ləğv edildiyi üçün Arif müəllim 1931-ci ilin birinci yarısında Bakıya qayıdır və iyul ayının 1-dən Azərbaycan Mərkəzi İctimai Komitəsi yanında Dövlət Elmi-Tədqiqat İnstitutunun aspiranturasında təhsilini bərpa etdirir. Bu vaxt həmin aspiranturada Səməd Vurğun, Mirzə İbrahimov, Mir Cəlal Paşazadə kimi gənc və gələcəyin görkəmli elm və ədəbiyyat xadimləri təhsil alırdı. O burada 1932-ci il iyun ayının 5-də aspirantura təhsilini başa vurur.

Azərbaycan Dövlət Elmi-Tədqiqat İnstitutu 1932-ci il 16 iyul tarixində ləğv olunur, onun bazası əsasında iyul ayının 29-da ilkin olaraq Xalq Maarif Komissarlığı yanında Azərbaycan Dil, Ədəbiyyat və Sənət İnstitutu (Az.DƏSİ) yaradılır. Bu qurumun da ömrü uzun sürmür, 1932-ci ilin dekabr ayının sonlarında ləğv edilərək bazası əsasında SSRİ Elmlər Akademiyası Zaqafqaziya Filialının Azərbaycan Bölməsi (Az.OZFAN) təsis edilir. 1933-cü il 21 yanvar tarixli Akta əsasən Xalq Maarif Komissarlığı Baş Elm İdarəsinin nümayəndəsi Cəfərzadənin, Az.DƏSİ və Az.OZFAN tərəfindən yaradılmış mötəbər komissiyanın iştirakı ilə İnstitutun 19421 man. dəyərində 12 siyahı üzrə 45 adda əmlaklı Zaqafqaziya Filialının Azərbaycan Bölməsinə təhvil verilib. Az.OZFAN-ın məsul komissiyasının tərkibində Mövsümzadə və Viqdorovla yanaşı, Məmməd Arif Dadaşzadə də yer alıb. Bu fakt özü təsdiq edir ki, Məmməd Arif Azərbaycanda akademik qurumun yaradılmasının ilk günlərindən bu elmi-tədqiqat müəssisəsinə bağlı olmuş, orada çalışmış və yüksək mövqeyə sahib çıxmış, lakin uzun müddət işləməmişdi.

M.A.Dadaşzadə aspiranturayı bitirdikdən sonra, 1932-ci il 15 sentyabr tarixindən Azərbaycan Pedaqoji İnstitutunun Rus ədəbiyyatı kafedrasında böyük müəllim vəzifəsində fəaliyyətə başladığı, dosent elmi adı aldığı və 1941-ci ilə qədər bu elmi-pedaqoji müəssisədə çalışdığı kadrlar uçotunun şəxsi vərəqəsində öz əksini tapıb. Eyni zamanda, əvəzçilik üzrə 1932-1938-ci illərdə Məmməd Arif Azərbaycan Dövlət Nəşriyyatının Bədii ədəbiyyat şöbəsində əvvəlcə tərcüməçi, sonra isə müdir vəzifəsində işlədiyi arxiv sənədlərindən də bəllidir. 1938-ci il 5 fevral tarixindən Arif müəllim taleyini SSRİ Elmlər Akademiyası Azərbaycan Filialının (Az.FAN) Tarix, Dil və Ədəbiyyat İnstitutu ilə bağlamış, öncə böyük elmi işçi vəzifəsinə gətirilmiş, institutun o vaxtı direktoru İdris Həsənovun 1938-ci il 13 mart tarixli təqdimatına əsasən, Az.FAN Rəyasət Heyətinin qərarı ilə Azərbaycan Ədəbiyyatı şöbəsinin müvəqqəti müdiri təyin edilmişdi. Az.FAN-ın qərarını və Arif Dadaşzadənin şöbə müdiriyyəinə təyinatını SSRİ EA-nın Prezidenti, akademik V.L.Komarov yalnız 24 iyun tarixində imzalamışdı.

Tarix, Dil və Ədəbiyyat İnstitutu Az.FAN RH-nin 11 noyabr 1938-ci il tarixli iclasının qərarı ilə iki müstəqil müəssisəyə çevrilir: Tarix, Arxeologiya və Etnoqrafiya İnstitutu və Nizami Gəncəvi adına Ədəbiyyat və Dil İnstitutu. 1939-cu ilin yanvarın 1-dən Nizami adına Ədəbiyyat və Dil İnstitutunun direktoru vəzifəsi Azərbaycan Filialı Rəyasət Heyətinin üzvü, Ensiklopediya və Lügət İnstitutun direktoru, görkəmli alim Heydər Hüseynov, direktor müavini Məmməd Arif Dadaşzadə və elmi katib E.M.Voskresenskaya təyin edilir.

1939-cu ilin ilk iş günlərindən institutda nizam-intizama diqqət, elmi tədqiqat işlərinin icrasına məsuliyyət artırıldı, qapılar gənc müəssisələrin üzünə geniş açıldı. Ədəbiyyat şöbəsinə Yusif Məmmədov, Firudin Məcidov, Musarza Əsgəri və Folklor şöbəsinə Hümət Əlizadə, Fəzləddin Babayev, Aliyə Abdullayeva, Paşa Cəfərov və başqaları işə qəbul edilir.

Az.FAN RH-nin 25 sentyabr 1939-cu il tarixli qərarı ilə Nizami adına Ədəbiyyat və Dil İnstitutunun direktoru vəzifəsinə Məmməd Arif Dadaşzadə təyin olunur. O, bütün fəaliyyətini Azərbaycan ədəbiyyatşünaslığı və ədəbi təhqidinin təşəkkülü və inkişafına yönəldir. İkicildlik "Müxtəsər Azərbaycan ədəbiyyatı tarixi" (1943-44), üçcildlik "Azərbaycan ədəbiyyatı tarixi" (1957-60), ikicildlik "Azərbaycan sovet ədəbiyyatı tarixi" (1967) kimi əsaslı tədqiqatların müəlliflərindən və baş redaktorlarından biridir. M.Arifin "Azərbaycan xalqının ədəbiyyatı" kitabı (1958) Azərbaycan, rus, ingilis və fars dillərində nəşr olunub.

Məmməd Arif Dadaşzadə bu vəzifədə 1950-ci il iyulun 27-dək çalışıb. Akademik Heydər Hüseynova qarşı təqib və qarayaxma kampaniyasında iştirak etməkdən boyun qaçırdığına görə M.C.Bağirovun qəzəbinə təqə gəlib, institutun direktoru vəzifəsindən, Sov.İKP sıralarından, Yazıçılar İttifaqından xaric edilib.

Onu da vurğulayaq ki, bəzi mənbələrdə qeyd olunduğu kimi, "Məmməd Arif ev dustağı şəraitində yaşamışdır" mülahizələri reallığı əks etdirmir. Çünki Məmməd Arif 7 sentyabr 1950-ci ildən 1954-cü ilin mart ayınadək ADU-nun (indiki BDU) Rus ədəbiyyatı kafedrasının dosenti, 1954-1955-ci illərdə isə həmin strukturun müdiri vəzifəsində çalışmışdı.

1953-cü ildə Stalinin ölümündən və ölkədə siyasi mülayimləşmə prosesinin başlamasından sonra "Cəfər Cabbarlının yaradıcılıq yolu" (1954) adlı doktorluq dissertasiyası müdafiə edib, 1955-ci ildə Azərbaycan Elmlər Akademiyasının müxbir üzvü, 1958-ci ildə isə akademiki seçilib. M.Arif 1957-ci ildə yenidən Nizami adına Ədəbiyyat və Dil İnstitutunun direktoru vəzifəsinə bərpa olunub və 1959-cu ilədək bu vəzifədə çalışıb. Uzun illər Azərbaycan EA-nın "Xəbərləri" jurnalının baş redaktoru, 1959-cu ildə İctimai Elmlər Bölməsinin akademik-katibi, 1960-cı ildən ömrünün sonunadək EA-nın vitse-prezidenti olub.

Nəticə / Conclusion

Məmməd Arif Dadaşzadə görkəmli ictimai və dövlət xadimi idi. O, 1963-1967-ci illərdə Azərbaycan Respublikası Ali Sovetinin deputatı seçilib və sədri olub. 1960-cı ildə Əməkdar elm xadimi fəxri adına, 1974-cü ildə isə "Azərbaycan ədəbiyyatı tarixi" monoqrafiyasına görə Azərbaycan Respublikasının Dövlət mükafatına layiq görülüb.

Məmməd Arif Dadaşzadə Azərbaycan humanitar düşüncəsinin, filologiya elminin inkişafında müstəsna xidmətlər göstərmiş, özündən sonra zəngin irs qoyub getmiş böyük şəxsiyyət, fədakar alimdir. Onun saf, şəffaf, mənalı həyat yolu, zəngin, aktual, tutumlu elmi irsi çağdaş gənc tədqiqatçılar üçün əbədi istinad mənbəyidir.

Ədəbiyyat / References

1. Məhəmməd Arif. Son izdivac. – Bakı: "Maarif və mədəniyyət" jur., 1926, № 4. – s.14-16.
2. M.Arif. Brodskinin boyaları. – Bakı: "Maarif və mədəniyyət", 1927, № 6.

3. M.Arif. Təyyarə və mən. – Bakı: “İnqilab və mədəniyyət”, 1928, № 9. – s.19.
4. M.Arif. Həvəs. – Bakı: “İnqilab və mədəniyyət”, 1930, № 2-3. – s.11.

Мудрая простота и благородство

Асиф Рустамли

Доктор филологических наук, профессор

Институт литературы имени Низами Гянджеви НАНА

E-mail: asif_rustemli@yahoo.com

Резюме. Самед Вургун называл его «Совесть азербайджанской критики». Опору исключительной силы его замешенных на простоте, чистоте светлых, увлекательных помыслов, критических воззрений составляли точность, справедливость, объективность, совестливость. Простота его натуры происходила от цельности, уникальности, мудрости, а благородство заключалось в генных корнях, интеллигентности, аристократизме. Несмотря на то, что он был уроженцем Баку, в молодые годы он публиковал материалы за подписью Хызылы Мохаммед Багыр. Его отец Махаррам Дадаш оглу родился во второй половине XIX столетия в селении Хызы Хызынского района. Из-за трудных условий проживания в селе, в начале XX века вместе с семьёй перебрался в город Баку, где трудился охранником, садовником и других работах у богатых семей, и скончался в 1942 году. Махаррам Дадаш оглу был простым тружеником, образцовым отцом семейства и своих детей вырастил трудолюбивыми, достойными личностями в духе бескорыстного, истинного почтения к национально-нравственным ценностям. Одним из них был общественно-политический деятель, академик Мамед Ариф Дадашзаде.

Ключевые слова: Институт Литературы, Мамед Ариф, просвещение и культура, азербайджанское радио, академик характеризовало